

**Azərbaycan Respublikası İqtisadiyyat Nazirliyinin regional
bölməsinin
ƏSASNAMƏSİ**

1. Ümumi müddəalar

1.1. Azərbaycan Respublikasının İqtisadiyyat Nazirliyinin (bundan sonra - Nazirlik) strukturuna daxil olan regional bölmələri (bundan sonra - Regional bölmə) fəaliyyət göstərdiyi region üzrə (bundan sonra - region) Nazirliyin müvafiq struktur bölmələri tərəfindən regionun sosial-iqtisadi inkişafı, o cümlədən investisiyaların cəlb edilməsi, sahibkarlığın və ixrac yönümlü istehsalın dəstəklənməsi, sənayenin və kənd yerlərinin inkişafı sahəsində tədbirlərin həyata keçirilməsində iştirak edir.

1.2. Regional bölmə öz fəaliyyətində Azərbaycan Respublikasının Konstitusiyasını, Azərbaycan Respublikasının "Dövlət qulluğu haqqında" Qanununu və digər qanunlarını, Azərbaycan Respublikası Prezidentinin fərman və sərəncamlarını, Azərbaycan Respublikası Nazirlər Kabinetinin qərar və sərəncamlarını, digər normativ hüquqi aktları, Nazirliyin Kollegiya qərarlarını, Azərbaycan Respublikası iqtisadiyyat nazirinin (bundan sonra - nazir) əmr və sərəncamlarını (bundan sonra - təşkilati- sərəncamverici sənədlər) və bu Əsasnaməni rəhbər tutur.

1.3. Regional bölmə öz vəzifələrini yerinə yetirərkən və hüquqlarını həyata keçirərkən Nazirliyin aparatının struktur bölmələri, strukturuna daxil olan qurumlar və strukturuna daxil olmayan tabeliyindəki digər qurumlar (bundan sonra - Nazirliyin strukturları), təsisçisi olduğu, səhmlərinin saxlanması və idarə olunması Nazirliyə həvalə edilmiş hüquqi şəxslər, eləcə də aidiyyəti dövlət orqanlarının regional və yerli qurumları, yerli icra hakimiyyəti, yerli özünüidarəetmə orqanları və qeyri-hökumət təşkilatları ilə qarşılıqlı əlaqədə fəaliyyət göstərir.

1.4. Regional bölmə üzərində Azərbaycan Respublikasının dövlət gerbinin təsviri və öz adı həkk olunmuş möhürə, ştampa və blanka malikdir.

1.5. Regional bölmə nazir tərəfindən müəyyən edilmiş inzibati ərazi vahidləri üzrə fəaliyyət göstərir.

1.6. Regional bölmə yerləşdiyi iqtisadi rayon üzrə Nazirliyi təmsil edir.

2. Regional bölmənin fəaliyyət istiqamətləri

2.0. Regional bölmə aşağıdakı istiqamətlərdə fəaliyyət göstərir:

2.0.1. regionun sosial-iqtisadi inkişafına dair təkliflər hazırlayır və Nazirliyin Regionların inkişafı şöbəsinə təqdim edir;

2.0.2. regionun sosial-iqtisadi inkişafı istiqamətində həyata keçirilən tədbirlərlə bağlı mütəmadi olaraq məlumatlar toplayır, təhlil edir və bununla bağlı hesabatlar hazırlayaraq Nazirliyin Regionların inkişafı şöbəsinə təqdim edir;

2.0.3. regionda sahibkarlığın dəstəklənməsi, investisiyaların cəlb edilməsi, sənayenin və kənd yerlərinin inkişafı üzrə tədbirlərin həyata keçirilməsində iştirak edir və bununla bağlı təkliflər verir;

2.0.4. müvafiq sahənin inkişafına dair təkliflər verir;

2.0.5. qanunvericiliklə müəyyən edilmiş digər istiqamətlərdə fəaliyyət göstərir.

3. Regional bölmənin vəzifələri

3.0. Bu Əsasnamədə müəyyən olunmuş fəaliyyət istiqamətlərinə uyğun olaraq, Regional bölmənin vəzifələri aşağıdakılardır:

3.0.1. regionun sosial-iqtisadi inkişafı ilə əlaqədar göstəricilər əsasında təhlil aparmaq, rüblük və illik inkişaf dinamikasını müəyyənləşdirmək və hazırlanmış təhlili Regionların inkişafı şöbəsinə təqdim etmək;

3.0.2. dövlət qurumları tərəfindən həyata keçirilən infrastruktur layihələrinin icrası üzrə aparılan monitorinqlərdə iştirak etmək;

3.0.3. işğaldan azad edilmiş ərazilərin inkişafı və yenidən qurulması sahəsində dövlət siyasətinin hazırlanmasına dair təkliflər vermək (aidiyyəti regional bölmələr tərəfindən);

3.0.4. işğaldan azad edilmiş ərazilərdə dayanıqlı məskunlaşmanın təmin edilməsi istiqamətində təhlil aparmaq və Regionların inkişafı şöbəsinə təkliflər vermək (aidiyyəti regional bölmələr tərəfindən);

3.0.5. işğaldan azad edilmiş ərazilərin bərpa, yenidən qurulması və dayanıqlı sosial-iqtisadi inkişafının təmin edilməsi məqsədilə infrastruktur, yaşayış, iqtisadi fəaliyyət və sosial xidmətlər üzrə tədbirlərin həyata keçirilməsi ilə bağlı təkliflər hazırlamaq (aidiyyəti regional bölmələr tərəfindən);

3.0.6. regiona özəl investisiyaların cəlb edilməsi məqsədilə layihə təkliflərini

hazırlamaq və investisiyaların cəlb edilməsində iştirak etmək;

3.0.7. regionun ixrac potensialının inkişaf etdirilməsi və məhsulların xarici bazarlara çıxarılması ilə bağlı təkliflər hazırlamaq və Nazirliyin aidiyyəti struktur bölməsinə təqdim etmək;

3.0.8. regionun xüsusiyyətlərindən asılı olaraq regionun sənaye potensialının inkişafı, regionda yeni istehsal və emal sahələrinin yaradılması ilə bağlı araşdırmalar aparmaq və bununla əlaqədar təkliflər hazırlayıb Nazirliyin aidiyyəti struktur bölmələrinə təqdim etmək;

3.0.9. iqtisadi rayona daxil olan inzibati rayonlar üzrə inkişaf planlarının hazırlanması məqsədilə müvafiq təhlillər aparmaq, ali təhsil müəssisələri, dövlət və özəl qurumlarla tədqiqat sahəsində əməkdaşlıq etmək və potensial istiqamətlərlə bağlı təklifləri Nazirliyin Regionların inkişafı şöbəsinə təqdim etmək;

3.0.10. Nazirliyin Regionların inkişafı şöbəsi ilə razılaşdırılmaqla regionun sosial-iqtisadi inkişafı ilə bağlı biznes-forumların, yerli və xarici şirkətlərin sərgilərinin və digər bu kimi tədbirlərin keçirilməsində fəaliyyət istiqamətləri üzrə iştirak etmək;

3.0.11. regionda sahibkarlığın inkişafına dəstək və onun stimullaşdırılması sahəsində tədbirlərin həyata keçirilməsində fəaliyyət istiqamətləri üzrə iştirak etmək;

3.0.12. regionun xüsusiyyətləri nəzərə alınmaqla sahibkarlığın inkişafı, sahibkarlığa dövlət dəstəyi və sahibkarların hüquqlarının qorunması ilə əlaqədar təkliflər hazırlayaraq Nazirliyin aidiyyəti struktur bölməsinə təqdim etmək;

3.0.13. regionun inkişaf perspektivlərini təhlil etmək, iqtisadiyyatın, o cümlədən sənayenin ayrı-ayrı sahələrinin əvvəlki və mövcud vəziyyəti barədə məlumatlar əsasında qarşıya çıxan problemlərin aradan qaldırılmasına dair təkliflər hazırlamaq;

3.0.14. dövlət orqanlarının regiondakı sahibkarların qanuni mənafelərini pozan hərəkətləri barədə məlumatları Nazirliyin aidiyyəti struktur bölmələrinə təqdim etmək;

3.0.15. Nazirliyin Regionların inkişafı şöbəsi ilə razılaşdırılmaqla regionda sahibkarların maarifləndirilməsi, iqtisadi və hüquqi informasiya ilə təmin edilməsi, o cümlədən sahibkarlara hüquqi məsləhət və metodiki yardımların göstərilməsi ilə bağlı tədbirlər görmək;

3.0.16. iqtisadi rayona daxil olan inzibati rayonlar və şəhərlər üzrə zəruri infrastruktur ehtiyacları barədə məlumatları aidiyyəti üzrə təqdim etmək;

3.0.17. regionda tikilməkdə olan, fəaliyyət göstərən müəssisələr və sosial infrastruktur obyektləri haqqında məlumatları mütəmadi yeniləmək və Regionların inkişafı şöbəsinə təqdim

etmək;

3.0.18. regionların sosial-iqtisadi inkişaf sahəsində məqsədli proqramların (strategiyaların) layihələrinə dair Nazirliyin Regionların inkişafı şöbəsinə təkliflər vermək və qəbul edildikdən sonra region üzrə onların həyata keçirilməsi ilə bağlı tədbirlərdə iştirak etmək;

3.0.19. fəaliyyət istiqamətlərinə uyğun rəy vermək, təhlillər və ümumiləşdirmələr, habelə tədqiqatlar aparmaq, analitik materiallar hazırlamaq, onların nəticələrinə əsasən Nazirliyə təkliflər vermək;

3.0.20. Nazirliyin Regionların inkişafı şöbəsi vasitəsilə digər strukturlarının sorğularının icrasını həyata keçirmək, həmin strukturların sorğularının icrası ilə bağlı təhlili arayışlar və təkliflər hazırlayıb aidiyyəti üzrə təqdim etmək;

3.0.21. regionun sosial-iqtisadi inkişafı sahəsində həyata keçirilən tədbirlərdə və Nazirliyin digər strukturlarının iqtisadi rayonda keçirilən tədbirlərində regional bölmənin fəaliyyət istiqamətləri üzrə iştirak etmək.

3.0.22. fəaliyyəti ilə əlaqədar yarımillik iş planlarını və görülmüş işlərlə bağlı aylıq hesabatları hazırlayıb Nazirliyin Regionların inkişafı şöbəsinə təqdim etmək;

3.0.23. qanunvericiliyə uyğun olaraq dövlət və kommersiya sirrinin, məxfilik rejiminin və xidməti məlumatların qorunması üçün zəruri tədbirlər, habelə fəaliyyət istiqamətlərinə uyğun təhlükəsizlik tədbirlərini görmək;

3.0.24. fəaliyyəti istiqamətləri üzrə daxil olan ərizə, şikayət və təkliflərə baxmaq və səlahiyyətləri daxilində tədbirlər görmək;

3.0.25. fəaliyyət istiqamətlərinə uyğun olaraq qanunvericiliklə nəzərdə tutulmuş digər vəzifələri yerinə yetirmək;

4. Regional bölmənin hüquqları

4.0. Regional bölmənin vəzifələrini yerinə yetirmək üçün aşağıdakı hüquqları vardır:

4.0.1. Nazirliyin Regionların inkişafı şöbəsi ilə razılaşdırılmaqla regionda sosial-iqtisadi sahələrin inkişafına dövlət dəstəyi mexanizmlərinin hazırlanmasında və həyata keçirilməsində iştirak etmək;

4.0.2. Nazirliyin Regionların inkişafı şöbəsi ilə razılaşdırılmaqla regionda davamlı sosial-iqtisadi inkişafın təmin edilməsi məqsədilə dövlət orqanlarının, eləcə də beynəlxalq və

yerli qeyri-hökumət təşkilatlarının, özəl qurumların əməkdaşlığının yaradılmasında və inkişafında fəaliyyət istiqamətləri üzrə iştirak etmək;

4.0.3. Regional bölmənin fəaliyyəti ilə bağlı təşkilati-sərəncamverici sənəd layihələrinin hazırlanmasında iştirak etmək, belə layihələrə dair rəy və təkliflər vermək;

4.0.4. müvafiq sahədə mütəxəssislərin hazırlanması, peşəkarlığının və ixtisasının artırılması üçün aidiyyəti üzrə təkliflər vermək;

4.0.5. Regional bölmənin strukturunun və fəaliyyətinin təkmilləşdirilməsi istiqamətində aidiyyəti üzrə təkliflər vermək;

4.0.6. Nazirlik tərəfindən yaradılmış işçi qruplarında, komissiyalarda, treninqlərdə və digər bu kimi tədbirlərdə, habelə Nazirliyin rəhbərliyinin göstərişi əsasında digər orqanlar tərəfindən yaradılmış komissiyaların, işçi qruplarının işində iştirak etmək;

4.0.7. Nazirliyin rəhbərliyinin etibarnaməsi (vəkalətnaməsi) əsasında məhkəmələrdə və dövlət orqanlarında Nazirliyi təmsil etmək;

4.0.8. Regional bölmənin iş planında əks olunmayan məsələlərə baxılması təşəbbüsü ilə çıxış etmək;

4.0.9. fəaliyyət istiqamətlərinə uyğun olaraq qanunvericiliklə nəzərdə tutulmuş digər hüquqları həyata keçirmək.

5. Regional bölmənin fəaliyyətinin təşkili

5.1. Regional bölmənin strukturu və işçilərin say həddi nazir tərəfindən müəyyən və təsdiq edilir. Regional bölmə bilavasitə nazirə tabedir və onun qarşısında hesabat verir.

5.2. Regional bölmənin fəaliyyətinə nazir tərəfindən vəzifəyə təyin və vəzifədən azad edilən şəxs (Regional bölmənin müdiri) rəhbərlik edir. Regional bölmənin müdiri Regional bölməyə həvalə olunmuş vəzifələrin yerinə yetirilməsi və hüquqların həyata keçirilməsi üçün şəxsən məsuliyyət daşıyır.

5.3. Regional bölmənin müdiri olmadıqda onun səlahiyyətlərini nazir tərəfindən müəyyən edilmiş şəxs həyata keçirir.

5.4. Regional bölmənin əməkdaşları nazir tərəfindən vəzifəyə təyin və vəzifədən azad edilir.

5.5. Regional bölmənin müdiri:

5.5.1. Regional bölmənin fəaliyyətini təşkil edir və ona rəhbərlik edir;

5.5.2. tabeliyində olan əməkdaşlar arasında iş bölgüsü aparır, onların fəaliyyətini əlaqələndirir, əmək, icra və xidmət intizamına riayət etmələrinə nəzarət edir;

5.5.3. Regional bölməyə həvalə edilmiş vəzifələrin icrasını təmin etmək məqsədilə tərtib edilmiş iş planlarını və digər bu kimi sənədləri imzalayır, habelə iş planında nəzərdə tutulmuş tədbirlərin vaxtında və keyfiyyətlə həyata keçirilməsinə nəzarət edir;

5.5.4. Regional bölmə tərəfindən bu Əsasnamənin 1.2-ci bəndində göstərilən qanunvericilik aktlarının və təşkilati-sərəncamverici sənədlərin vaxtında və lazımı səviyyədə icrasını təmin edir;

5.5.5. Regional bölmənin əməkdaşları barəsində həvəsləndirmə və intizam tənbehi tədbirləri görülməsi üçün Nazirliyin rəhbərliyinə təqdimatlar verir;

5.5.6. Regional bölmənin vəzifələrini yerinə yetirmək üçün səlahiyyətləri daxilində Nazirliyin Regionların inkişafı şöbəsi vasitəsilə digər strukturlarından zəruri məlumat və sənədləri alır;

5.5.7. daxil olan məktub, ərizə, şikayət və təkliflərə qanunvericilikdə nəzərdə tutulmuş qaydada baxılmasını təşkil edir;

5.5.8. Regional bölmədə kargüzarlıq işlərinin aparılmasını və məxfilik rejimini təmin edir;

5.5.9. Regional bölməni bütün dövlət və yerli özünüidarəetmə orqanları, habelə hüquqi və fiziki şəxslərlə münasibətlərdə etibarnaməsiz təmsil edir.

5.6. Regional bölmənin əməkdaşları bu Əsasnamənin tələblərinin pozulmasına görə Azərbaycan Respublikasının qanunvericiliyinə müvafiq olaraq məsuliyyət daşıyırlar.

5.7. Regional bölmənin fəaliyyətinin daha da təkmilləşdirilməsi və gücləndirilməsi ilə bağlı təkliflərin verilməsi, habelə Nazirliyin regional bölmələrinin fəaliyyətlərinin əlaqələndirilməsi Nazirliyin Regionların inkişafı şöbəsi tərəfindən həyata keçirilir.

5.8. Regional bölmənin yenidən təşkil olunması və yaxud ləğv edilməsi nazirin əmri ilə həyata keçirilir.